

എഞ്ചിനീയറിംഗ് അസിസ്റ്റന്റ് തസ്തികയിലേയ്ക്ക് തസ്തികമാറ്റം വഴി നിയമനം

116(4126) ശ്രീ. പി. ടി. തോമസ്: താഴെ കാണുന്ന ചോദ്യത്തിന് പൊതുമരാമത്ത്-വിനോദസഞ്ചാര വകുപ്പുമന്ത്രി സദയം മറുപടി നൽകുമോ:

പൊതുമരാമത്ത് വകുപ്പിൽ ഇലക്ട്രോണിക്സ് വിഭാഗത്തിലെ യോഗ്യതയുള്ള താഴ്ന്ന വിഭാഗം ജീവനക്കാർക്ക് എഞ്ചിനീയറിംഗ് അസിസ്റ്റന്റ് തസ്തികയിലേക്ക് തസ്തികമാറ്റം വഴി നിയമനം ലഭ്യമാക്കുന്നതിന് ചീഫ് എഞ്ചിനീയർ സമർപ്പിച്ച റിപ്പോർട്ടിന്മേൽ നടപടി സ്വീകരിച്ചിട്ടുണ്ടോ; വിശദമാക്കാമോ ?

പൊതുമരാമത്ത് വകുപ്പിന്റെ സ്പെഷ്യൽ റൂളുകൾ കാലോചിതമായി പരിഷ്കരിക്കുന്നതിന്റെ ഭാഗമായി വകുപ്പിലെ അംഗീകൃത സർവ്വീസ് സംഘടനകളുടെ പ്രതിനിധികളുമായി നടത്തിയ ചർച്ചയുടെ അടിസ്ഥാനത്തിൽ സ്പെഷ്യൽ റൂളുകൾ ഭേദഗതി വരുത്തുന്നതിനുള്ള ശുപാർശകൾ സർക്കാരിൽ ലഭിച്ചിട്ടുണ്ട്. ഇതിൽ പൊതുമരാമത്ത് വകുപ്പ് ഇലക്ട്രോണിക്സ് വിഭാഗത്തിലെ എഞ്ചിനീയറിംഗ് അസിസ്റ്റന്റ് തസ്തികയുടെ 10% ഒഴിവുകളിലേയ്ക്ക് വകുപ്പിലെ യോഗ്യരായ താഴ്ന്ന വിഭാഗം ജീവനക്കാർക്ക് നിയമനം നൽകുന്നതിന് ഉതകുന്ന രീതിയിൽ (3-2-1967-ലെ ജി.ഒ.(എം.എസ്.) നമ്പർ 26/67/പി.ഡബ്ല്യു.ഡി) സ്പെഷ്യൽ റൂൾ ഭേദഗതി ചെയ്യുന്നതിനുള്ള ശുപാർശയും ഉൾപ്പെട്ടിട്ടുണ്ട്. ഇത് ഉൾപ്പെടെയുള്ള എല്ലാ ശുപാർശകളും സർക്കാർ പരിശോധിച്ചുവരികയാണ്.

വണ്ടൂർ മണ്ഡലത്തിലെ കിഫ്ബി പ്രവൃത്തികൾ

117(4127) ശ്രീ. എ. പി. അനിൽ കുമാർ: താഴെ കാണുന്ന ചോദ്യങ്ങൾക്ക് പൊതുമരാമത്ത്-വിനോദസഞ്ചാര വകുപ്പുമന്ത്രി സദയം മറുപടി നൽകുമോ:

(എ) 2016 മുതൽ 2021 വരെ വണ്ടൂർ നിയോജകമണ്ഡലത്തിൽ കിഫ്ബി മുഖേന പൊതുമരാമത്ത് വകുപ്പിന് അനുവദിച്ച പ്രവൃത്തികളുടെ വിശദവിവരങ്ങൾ നൽകാമോ;

(ബി) കിഫ്ബിയിൽ ഉൾപ്പെടുത്തിയ പ്രസ്തുത പ്രവൃത്തികളുടെ നിലവിലെ സ്ഥിതി വ്യക്തമാക്കാമോ?

(എ&ബി) 2016 മുതൽ 2021 വരെ വണ്ടൂർ നിയോജകമണ്ഡലത്തിൽ കിഫ്ബി മുഖേന പൊതുമരാമത്ത് വകുപ്പ് അനുവദിച്ച പ്രവൃത്തികളും അവയുടെ നിലവിലെ സ്ഥിതിയും ചുവടെ ചേർത്തിരിക്കുന്നു.

1. പള്ളിശ്ശേരി അമ്പലക്കടവ് കുതിരംപൊയിൽ റോഡ്-പ്രസ്തുത റോഡിന് 10 കോടി രൂപയ്ക്ക് തത്വത്തിൽ ഭരണാനുമതി നൽകുകയും ഡി.പി.ആർ. കിഫ്ബിയിൽ സാമ്പത്തികാനുമതിക്കായി സമർപ്പിക്കുകയും ചെയ്തിട്ടുണ്ട്.

2. മുണ്ടങ്ങര പുള്ളിപ്പാടം ഓടയിൽ വെട്ടിക്കുന്ന് റോഡ്-പ്രസ്തുത റോഡിന് 16 കോടി രൂപയ്ക്ക് തത്വത്തിൽ ഭരണാനുമതി നൽകിയിട്ടുണ്ട്. കിഫ്ബി നിർദ്ദേശിച്ച പ്രകാരം ഡി.പി.ആർ. പുനർസമർപ്പിക്കുന്നതിനുള്ള നടപടികൾ സ്വീകരിച്ചുവരുന്നു.

3. പുലമന - തളിയാംകുണ്ട്- വാണിയമ്പലം റോഡ്-പ്രസ്തുത റോഡിന് 10 കോടി രൂപയ്ക്ക് തത്വത്തിൽ ഭരണാനുമതി നൽകിയിട്ടുണ്ട്. 21.4 കോടി രൂപയുടെ സാമ്പത്തികാനുമതി കിഫ്ബിയിൽനിന്നും ലഭിച്ചിട്ടുണ്ട്. സ്ഥലം ഏറ്റെടുപ്പിനുള്ള റവന്യൂ വകുപ്പിന്റെ ഭരണാനുമതി ലഭിച്ചത് പ്രകാരം സ്ഥലം ഏറ്റെടുപ്പ് നടപടികൾ പുരോഗമിക്കുന്നു.

ഇടുക്കി ജില്ലയിൽ അനുവദിച്ച കിഫ്ബി റോഡുകൾ

118(4128) ശ്രീ. എം. എം. മണി: താഴെ കാണുന്ന ചോദ്യങ്ങൾക്ക് പൊതുമരാമത്ത്-വിനോദസഞ്ചാര വകുപ്പുമന്ത്രി സദയം മറുപടി നൽകുമോ:

(എ) 2016-17, 2017-18 വർഷങ്ങളിലെ സംസ്ഥാന ബഡ്ജറ്റിൽ ഇടുക്കി ജില്ലയിൽ അനുവദിച്ച കിഫ്ബി റോഡുകൾ സംബന്ധിച്ച വിശദാംശം അറിയിക്കാമോ;

(ബി) ഓരോ പദ്ധതിയുടെയും പേര്, ഡി.പി.ആർ. സമർപ്പിച്ച തീയതി, അനുവദിച്ചിട്ടുള്ള തുക എന്നിവ സംബന്ധിച്ച വിശദാംശം നൽകാമോ;

(സി) ഓരോ പ്രവൃത്തിയും ഇപ്പോൾ ഏത് ഘട്ടത്തിലാണ്; വിശദാംശം നൽകാമോ?

(എ-സി) ഇടുക്കി ജില്ലയിൽ 2016-17, 2017-18 വർഷങ്ങളിൽ കിഫ്ബി പദ്ധതിയിൽ ഉൾപ്പെട്ട റോഡുകളുടെ വിശദാംശങ്ങൾ അനുബന്ധമായി ചേർക്കുന്നു*.

(ഡി) പ്രസ്തുത നിർമ്മാണ പ്രവൃത്തികൾ അടിയന്തരമായി ആരംഭിക്കുന്നതിനാവശ്യമായ നടപടി സ്വീകരിക്കുമോ?

പ്രസ്തുത നിർമ്മാണ പ്രവൃത്തികൾ അടിയന്തരമായി ആരംഭിക്കുന്നതിനുള്ള നടപടികൾ സ്വീകരിച്ചുവരുന്നു.

* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.